



www.oljan.fo

Jan Müller

01 - 12 - 2012

Aftur ein risastór oljuútbygging í Hetlandi

Tær tykjast ongan enda at fáa útbyggingarnar í Hetlandi í kjalarvørrinum á mongu nýggju olju- og gasskeldunum á Atlantsmótinum millum Hetland og Føroyar. Nú boðar leiðslan í størstu fyrirkuni í Hetlandi, Sullom Voe oljuterminalinum frá, at tað skjótt verður farið undir at byggja út og nútímansgera størsta oljuterminalin í Norðureuropa, Sullom Voe. Útbyggingin saman við umvælingum, sum fer at kosta einar 3 milliardir krónur, fer at tvívalda livitíðina hjá hesi eini tí størstu inntøkukelduni hjá grannanum fyrri sunnan við 30 árum ella meira. Upprunaliga varð mettt, at oljumóttøkustøðin fór at virka fram til ár 2000. Nú verður tosað um ár 2050. Tað eru tey mongu nýggju olju- og gassfundini serstakliga vestan fyri Hetland og í stóran mun tætt upp at føroyska markinum, sum nú hava skapt grundarlag fyri eini nærsagt endurføðing av hjartabarninum hjá hetlendingum, Sullom Voe. Oljuterminalurin, sum tekur tikið ímóti olju og gassi frá keldunum bæði eystan og vestan fyri Hetland, hevur havt alstóran týðning fyri hetlenska búskapin í meira ein mansaldur. Útbyggingin og nútímansgerð av støðini Oljuterminalurin hevur verið virkin í 34 ár, og tí er neyðugt at nútímansgera stórar partar av útbúnaðin so sum stóru tangarnar. Eisini er ætlanin at byggja nýtt gassorkuvirki, nú roknast má við stórar gassframleiðslu frá økinum vestan fyri Hetland. Hetta fer so at koma aftrat tí gassvirki, sum Total longu er í ferð við at byggja nærhendis Sullom Voe. Stjórin á Sullom Voe, Arthur Spence sigur við Shetland Times, at nógv er broytt á støðini hesi mongu árin. Í byrjanini komu 1,6 mill. tunnur av olju upp um dagin í Sullom Voe frá Ninian og Brent framleiðslupallunum eystan fyri Hetland. Nú er talið einans 150.000 tons, meðan Schiehallion og Clair frá økinum vestan fyri Hetland lata 100.000 tunnur um dagin. Ein triðingur upp í Hetlandi Terminalurin framleiddi einans 9.2 milliúnir tons av olju seinasta ár, men síðani hann lat upp fyrst í 80-unum

eru 1.07 milliardir tons av olju farin um terminalin ein triðingur av allari tí bretska oljuframleiðsluni offshore. Nú sær bjartari út eftir at bretska stjórnin hevur lækkað skattin á útbygging vestan fyri Hetland. Hetta hendir um somu tíð, sum virkseimi eystan fyri Hetland er minkað nógv. Tískil er tað økið millum Hetland og føroyska markið, eisini kent sum Atlantsmótið, ið fer at eiga lívið í Sullom Voe í framtíðini. Tað er serstakliga BP, sum stendur fyri stórum parti av framleiðsluni og er felagið í løtuni við at leggja seinastu hond á eina útbygging av risastóru Clair oljukelduni vestan fyri Hetland við tveimum framleiðandi pallum. Fyrsta framleiðslan haðani kemur til Sullom Voe í 2016. Føroyar og Sullom Voe Um fólkinu aftanfyrir hesa útbygging eisini hava komandi olju- og gasskeldur á føroyska landgrunninum í huganum skal vera ósagt, men tá útbyggingin eisini skal fevna um nýggjar framleiðslur við markið komandi árinu, so er ikki av leið at gita, at tað eisini verður lagt upp fyri møguligum komandi føroyskum olju- og gassfundum tætt við markið. Ein kann imynda sær, at hesi kunnu gerast partur av virkseminum á Sullom Voe í framtíðini, um ikki aðrar flutningsloysnir verða funnar t.d. at olja og gass verður flutt til lands í Føroyum ella verður flutt beinleiðis av olju- og gassleiðunum á landgrunninum til Skotlands, har stóri terminalurin St. Fergus hevur dyrnar opnar. Stórar útbyggingar verða framdar vestan fyri Hetlandi komandi árinu. Fyrsta gassframleiðslan nakrantíð í økinum verður veruleiki um fá ár. Total og DONG eru í ferð við at byggja eina stóra gassverksmiðju í Sullom Voe økinum umframt at leggja kaðal út til gasskeldurnar Laggan og Tormore. BP er farið undir at byggja ein spildurnýtt FPSO skip til risastóru oljukelduna Schiehallion fyri tíggjutals milliardir umframt at byggja út Clair oljukelduna við enn einum framleiðsluøki, Clair Ridge. Aftrat hesum koma oljukeldurnar Rosebank, Cambo og Tornado, ið allar liggja beint upp at føroyska markinum. Tær verða eftir øllum at døma bygdar út til framleiðslu komandi árinu eisini. Hetta er bert ein partur av tí, sum hendir og fer at henda í økinum millum Hetland og føroyska markið komandi árinu. Tað er greitt, at við so stórum framleiðsluvøkstri komandi ári verður brúk fyri at gera munandi íløgur í Sullom Voe. Tað eru hesar, sum nú verða umrøddar í Hetlandi. Men fyrst skulu tey 27 oljufeløgini, sum eiga Sullom Voe, taka støðu til útbyggingarnar. Flotta og kinverjar Áhugavert er eisini at merkja sær, at tað í Orknoyggjunum finst en nein oljuterminalur, nevndur Flotta, sum eisini tekur ímóti olju frá framleiðsluleiðunum vestan og eystan fyri Hetland. Ein kann siga, at hann er kappingarneytin hjá Sullom Voe. Herfyri frættist, at kinesisk íløgufeløg hava keypt nærum helvtina av partabrøvunum í Flotta oljuterminalinum. So kinverjar eru í grannalagnum og ein kann spyrja, nær teirra íløguhugur fer at ganga longur vestureftir móti Føroyum!